

# Servizzi Privati, Sptarijiet u Trasport


**Winston L. Zammit**

B.A. (Hons.), P.G.C.E, M.A.

F'dan il-perjodu l-komunità Ġiljaniza kellha s-servizz tat-Tabib tal-Gvern (*District Medical Officer*) li kien jaqdi l-htigijiet ta' Tas-Sliema, San Ġiljan u l-Bajja ta' San Ġorg.<sup>1</sup> Izda l-Ġiljanizi ma kellhomx skola primarja għad-dispożizzjoni tagħhom. Għaldaqstant it-tfal Ġiljanizi kellhom iterrqu ta' kuljum lejn Tas-Sliema.

## Servizzi Privati

F'San Ġiljan kien hemm, bħal f'kull komunità, numru ta' servizzi privati. F'Jannar 1911 kien hemm *restaurant 'Queen's Cup Restaurant'*, proprjetà ta' Giuseppe Pace fi *Strada Nuova* 'being the first house on the new road starting to St. Julian's Bay.'<sup>2</sup>




*Il-Palazz Spinola, is-sit ta' Forrest Hospital.*

Fl-1916 kien hemm skola '*English Universal School, Spinola Bay, St. Julian's*'. Skont avvż li deher f'gazzetta lokali f'Settembru 1916, insibu li din l-iskola, li kienet tinkludi kullegġ għall-interni, kienet ser terġa' tiftaħ nhar il-Ġimgħa 15 ta' Settembru fit-8.30a.m.<sup>3</sup> Fl-1918, San Ġiljan kellu wkoll '*Teatrino Melita*' f'nru 31, *Strada Carmine, San Giuliano*.<sup>4</sup>

## Żewġ Sptarijiet

Fi hndan il-komunità Ġiljaniza kien hemm żewġ sptarijiet, il-*Forrest Hospital* f'Palazzo Spinola, li kien tal-Militar Inġliż, u l-isptar Zammit Clapp, mibni mis-Sinjuri Harry u Emilia Clapp, li kien immexxi mis-*Sorijiet tal-Little Company of Mary (Blue Sisters)*.

Insibu li f'*Forrest Hospital* fit-tmien tal-1910 kien hemm *detachment* zġhir ta' tnax-il raġel tar-*Royal Army Medical Corps*<sup>5</sup>. Fl-1916, is-Supretendent ta' dan l-isptar kien Dr Robert Sammut M.D., il-kompożitur tal-mużika tal-Innu Malti, u nsibu li fl-istess sena dan l-isptar kellu wkoll tim tal-*football*.<sup>6</sup>



L-Isptar Zammit Clapp, li tlesta fl-1910 u li nġhata lill-Gvern f'jum l-inkurunazzjoni tar-Re Ġorġ V (Ġunju 1911).

Dwar l-Isptar Zammit Clapp, li nbena mis-Sinjuri Harry Clapp u martu Emilia neè Zammit, insibu li dan tlesta fl-1910<sup>7</sup>. Sena wara, fit-23 ta' Ġunju 1911, f'jum l-inkurunazzjoni tar-Re Ġorġ V, is-Sinjuri Zammit Clapp permezz ta' att ta' donazzjoni taw dan l-isptar lill-Gvern taħt ċerti kundizzjonijiet fosthom li t-tmexxija tal-isptar kellha tkun f'idejn il-'*Blue Sisters*'.<sup>8</sup>

Sitt snin wara, nhar is-17 t'Ottubru 1917, l-Arcisqof Dom

Mauro Caruana O.S.B., assistit mill-Kanonċi Mons. Luigi Attard u Mons. Pawlu Gauci, għamel iċ-ċerimonja tat-tberik tal-ewwel ġebbla tal-kappella ta' dan l-isptar fil-preżenza tal-Gvernatur u Lady Methuen.

Din il-kappella, li nbniyet a spejjeż tas-Sinjura Mary Zammit bħala tifkira ta' oħtha Emilia u żewġha Harry Clapp,<sup>9</sup> għandha forma rotunda, b'sagrastija u b'kamra mortwarja sottoposta. Il-bini sar taħt id-direzzjoni tas-Sur Edoardo Borg Cardona P.A.A., u giet inawgurata mill-Arcisqof Dom Maurus Caruana O.S.B. fl-20 ta' Marzu 1918.<sup>10</sup>

## Għaqda Ċivili

Fl-1917, f'San Ġiljan kien hemm grupp ta' '*Sea Scouts*,' li bejn l-14 u t-28 t'Awwissu 1917 għamlu *camping* fil-Mellieħa<sup>11</sup>.



*Il-Bajja ta' Spinola fil-bidu tas-Seklu XX. Jidher il-moll li ntrama għas-servizz tal-lanċa u wisq probabbli l-istess restaurant imsemmi fl-artiklu – il-Queen's Cup Restaurant.*

## **It-Trasport bl-Art u l-Baħar**

Avviż f'gazzetta lokali ta' Lulju 1920, jgħidilna li l-Hadd 11 ta' Lulju 1920, beda s-servizz tal-karozza tal-linja lejn San Ġiljan minn Tas-Sliema mill-Kumpanija 'Cottonera'.<sup>12</sup> Dwar it-trasport bil-laneċ, insibu 'The National Steam Ferry Boat Service', li kienet tipprovdi s-servizz bil-laneċ f'Marsamxett bejn Tas-Sliema u l-Belt Valletta. Nhar l-1 ta' Lulju 1912 beda s-servizz tas-sajf bejn Marsamxett u San Ġiljan b'waqfa fil-Bajja ta' Spinola.<sup>13</sup>

## **Referenzi**

<sup>1</sup> *The Malta Herald*, 31.VIII.1911, 5.IX.1911.

<sup>2</sup> *D(aily) M(alta) C(hronicle)*, 26.I.1911.

<sup>3</sup> MALTA, 12.IX.1916.

<sup>4</sup> D.M.C., 31.VII.1918.

<sup>5</sup> *Ibid.*, 3.I.1911.

<sup>6</sup> *Ibid.*, 1.III.1916 p.7, 24.III.1916 p.7.

<sup>7</sup> *Ibid.*, 4.VI.1910, 11.VI.1910.

<sup>8</sup> *Ibid.*, 30.VI.1911, 3.VII.1911.

<sup>9</sup> *Ibid.*, 26.X.1917, 27.X.1917.

<sup>10</sup> MALTA, 22.III.1918.

<sup>11</sup> D.M.C., 3.IX.1917.

<sup>12</sup> MALTA, 13.VII.1920.

<sup>13</sup> D.M.C., 2.VII.1912.